

# گولی سے مارا ہوا جانور حلال ہے یا حرام؟

مجیب: مفتی محمد قاسم عطاری

فتویٰ نمبر: Book-181

تاریخ اجراء: 17 ذوالحجہ الحرام 1440ھ / 19 اگست 2019ء

## دارالافتاء اہلسنت

(دعوت اسلامی)

### سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ اگر کسی حلال جانور کو چھری سے ذبح کی جائے اس طرح گولی کے ذریعے مارا جائے کہ گولی چلانے سے پہلے تکبیر پڑھ لی جائے، تو کیا وہ جانور حلال ہو گا؟  
سائل: محمد شاہد

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

پوچھی گئی صورت میں وہ جانور حلال نہیں ہو گا، کیونکہ عمومی حالات میں پالتو جانور کو گولی کے ساتھ مارا ہو یا شکار کے دوران جانور کو گولی کے ذریعے مارا ہو، بہر صورت جانور حرام ہو گا۔ اس مسئلے کی تفصیل کچھ یوں ہے کہ ذبح شرعی کی دو صورتیں ہیں:

- (1) ذبح اختیاری: کسی دھاری ردار چیز کے ساتھ ذبح والے جانور (مثلاً بکری، گائے وغیرہ) کی مقام ذبح سے مخصوص رگیں کاٹنا یا نخر والے جانور (مثلاً اونٹ) کی محل نخر سے مخصوص رگیں کاٹنا ذبح اختیاری کہلاتا ہے جیسے عمومی حالت میں پالتو جانوروں کو ذبح اختیاری کے طور پر ہی ذبح کیا جاتا ہے۔
  - (2) ذبح اضطراری: جب ذبح اختیاری ممکن نہ ہو، تو جانور کے کسی بھی حصے پر دھاری دار چیز کا وار کر کے اُسے مارنا ذبح اضطراری کہلاتا ہے جیسے شکاریا بعض اوقات پالتو جانور کے وحشی ہو جانے کی صورت میں جانور کو ذبح اضطراری کے طور پر ذبح کیا جاتا ہے۔
- اگر ذبح اختیاری ممکن تھا اور گولی کے ذریعے جانور مار دیا، تو وہ جانور حرام ہو گا، کیونکہ جب ذبح اختیاری ممکن ہو، تو ذبح اختیاری ہی ضروری ہے اور اس کے بغیر جانور مر گیا، وہ حلال نہیں ہو گا۔

المبسوط للسرخسی میں ہے: ”عند تعذر الحل بذکاة الاختیار یثبت الحل بذکاة الاضطرار“ ترجمہ: جب جانور کو ذبح اختیاری کے ساتھ حلال کرنا، ممکن نہ ہو، تب ذبح اضطراری کے ساتھ اُس جانور کا حلال ہونا ثابت ہوگا۔ (المبسوط للسرخسی، ج 11، ص 228، دارالمعرفة، بیروت)

البحر الرائق میں ہے: ”لو ترک ذکاته مع القدرة علیہ یحرم“ ترجمہ: اگر (جانور شکار کیا اور جب قریب پہنچا، تو) ذبح اختیاری ممکن تھا، پھر بھی ذبح نہ کیا، تو وہ جانور حرام ہو جائے گا۔ (البحر الرائق، ج 8، ص 262، دارالکتب الاسلامی، بیروت)

اور اگر ایسی صورت ہو کہ جس میں ذبح اختیاری ممکن نہ ہو جیسے شکار کرنے کی صورت میں، تو بھی گولی مارنے سے جانور حلال نہیں ہوگا، کیونکہ گولی کی دھار نہیں ہوتی، بلکہ وہ اپنے شدید دباؤ کی وجہ سے جسم میں داخل ہو کر موت کا سبب بنتی ہے، جبکہ ذبح اختیاری ہو یا اضطراری، بہر صورت ذبح شرعی کے لیے ضروری ہے کہ کسی دھاری دار چیز مثلاً چھری وغیرہ سے جانور ذبح کیا جائے، اگر کسی ایسی چیز سے ذبح کیا گیا، جس کی دھار نہ ہو اور اُس کی دب و ثقل (وزن) کی وجہ سے جانور مر گیا، تو جانور حلال نہیں ہوگا۔ جیسا کہ کوئی لاٹھی کے وار سے جانور کو مار دے، تو وہ جانور حرام و مردار ہے، لہذا اس صورت میں بھی گولی کی وجہ سے مرنے والا جانور حرام ہوگا۔

ذبح کے لیے دھاری دار آلہ ہونا ضروری ہے۔ چنانچہ اللہ تعالیٰ ارشاد فرماتا ہے ﴿حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهْلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ﴾ ترجمہ کنز الایمان: تم پر حرام ہے مردار اور خون اور سور کا گوشت اور وہ جس کے ذبح میں غیر خدا کا نام پکارا گیا اور وہ جو گلہ گھونٹنے سے مرے اور بے دھار کی چیز سے مارا ہوا۔ (پارہ 6، سورۃ المائدہ، آیت 3)

حضرت سیدنا عدی بن حاتم رَضِيَ اللهُ عَنْهُ نے نبی کریم صَلَّى اللهُ عَلَيْهِ وَآلِهِ وَسَلَّمَ سے معراض (بغیر پر کے تیر، جس کا درمیانی حصہ موٹا ہوتا ہے) کے شکار سے متعلق پوچھا، تو آپ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: ”ما اصاب بحدہ فكله وما اصاب بعرضه فهو وقيد“ ترجمہ: اُس کی دھار سے اگر جانور مر گیا، تو اُسے کھاؤ اور اگر (دھار کی بجائے) اُس کی چوڑائی والے حصے کی وجہ سے مر گیا، تو وہ موقوذہ (کے حکم) میں ہے۔ (صحیح بخاری، ج 2، ص 823، مطبوعہ کراچی)

اللباب فی شرح الكتاب میں ہے: ”(وما اصاب المعراض بعرضه لم يؤكل) الجرح لا بد منه ليتحقق معنى الذكاة على ما قدمناه (وان) اصاب بحدہ (جرحه اكل) لتتحقق معنى الذكاة قيدنا بالجرح

بالحد لانه لوجرحه بعرضه فمات لم يؤكل لقتله بثقله“ ترجمہ: ”معراض کی چوڑائی والے حصے کی وجہ سے جانور مر گیا، تو اُسے نہیں کھا سکتے“ ذبح شرعی کے تحقق کے لیے دھاری دار آلے سے زخم لگنا ضروری ہے ”اور اگر اُس کی دھار کی وجہ سے جانور مرا، تو اُسے کھا سکتے ہیں“، کیونکہ ذبح شرعی کا معنی متحقق ہو چکا۔ زخم کے لیے دھاری دار چیز کے ساتھ اس لیے مقید کیا، کیونکہ اگر دھار کی بجائے، چوڑائی والا حصہ لگنے سے جانور مر جائے، تو اُسے کھانا حلال نہیں، کیونکہ وہ اُس کے نقل (وزن و دباؤ) کی وجہ سے قتل ہوا۔ (اللباب فی شرح الكتاب، ج 3، ص 221، المكتبة العلمية، بیروت)

امام اہلسنت الشاہ امام احمد رضا خان علیہ الرحمة فرماتے ہیں: ”آلہ کا حدید یعنی تیز ہونا اگرچہ شرط نہیں، مگر محدود یعنی باڑھ (دھار) دار ہونا کہ قابل قطع و خرق ہو ضرور ہے۔“ (فتاویٰ رضویہ، ج 20، ص 344، رضا فاؤنڈیشن، لاہور)

”الموقوذة“ کے تحت حکیم الامت مفتی احمد یار خان نعیمی علیہ الرحمة ارشاد فرماتے ہیں: ”خواہ لاٹھی سے مارا ہو یا گولی سے یا غلہ (مٹی کی گولی) سے، حرام ہے۔“ (تفسیر نور العرفان، ص 129، نعیمی کتب خانہ، گجرات)

علامہ ابن عابدین شامی علیہ الرحمة فرماتے ہیں: ”لا یخفی ان الجرح بالرصاص انما هو بالاحراق والتقل بواسطة اندفاعه العنیف اذ الیس له حد فلا یحل وبه افتی ابن نجیم“ ترجمہ: یہ بات پوشیدہ نہیں کہ تانبے کی گولی کا زخم اس کے جلانے اور نقل (وزن) کی وجہ سے ہے، جو بذریعہ شدید دباؤ کے حاصل ہوتا ہے، کیونکہ گولی کی دھار نہیں ہوتی، لہذا شکار حلال نہ ہو گا اور اسی کے مطابق علامہ ابن نجیم علیہ الرحمة نے فتویٰ دیا۔ (رد المحتار، ج 10، ص 69 تا 70، مطبوعہ پشاور)

امام اہلسنت علیہ الرحمة فرماتے ہیں: ”بندوق کی گولی دربارہ حلت صید حکم تیر میں نہیں، اس کا مارا ہوا شکار مطلقاً حرام ہے کہ اس میں قطع و خرق نہیں، صدم و دق و کسر و حرق ہے۔“ (فتاویٰ رضویہ، ج 20، ص 343، رضا فاؤنڈیشن، لاہور)

بیان کردہ دونوں صورتوں میں اگر گولی لگنے کے بعد جانور زندہ تھا کہ اُسے شرعی طریقہ کار کے مطابق کسی دھاری دار چیز سے ذبح کر لیا گیا، تو وہ جانور حلال ہو گا۔

چنانچہ حرام جانوروں کو بیان کرنے کے بعد اللہ تعالیٰ ارشاد فرماتا ہے: ﴿وَمَا أَكَلَ السَّبْعُ إِلَّا مَا ذَكَّيْتُمْ﴾

ترجمہ کنز الایمان: مگر (حلال جانوروں میں سے مرنے سے پہلے) جنہیں تم ذبح کر لو۔ (پارہ 6، سورۃ المائدہ، آیت 3)

امام اہلسنت علیہ الرحمة اس بارے میں فرماتے ہیں: ”اگر ذبح کر لیا اور ثابت ہوا کہ ذبح کرتے وقت اس میں حیات تھی مثلاً پھڑک رہا تھا یا ذبح کرتے وقت تڑپا اگرچہ خون نہ نکلا یا خون ایسا دیا جیسا مذبح سے نکلا کرتا ہے، اگرچہ جنبش نہ کی یا کسی اور علامت سے حیات ظاہر ہوئی، تو حلال ہے۔“ (فتاویٰ رضویہ، ج 20، ص 345، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



**Dar-ul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)